


ముకుందమాలా స్తోత్రం

Mukunda Mala Stotram in telugu



॥ ముకుందమాలా స్తోత్రం ॥

ఘుష్యతే యస్య నగరే రంగయాత్రా దినే దినే ।
తమహం శిరసా వందే రాజానం కులశేఖరమ్ ॥

శ్రీవల్లభేతి వరదేతి దయాపరేతి
భక్తప్రియేతి భవలుంఠనకోవిదేతి ।
నాథేతి నాగశయనేతి జగన్నివాసే-
-త్యాలాపనం ప్రతిపదం కురు మే ముకుంద ॥ 1 ॥

జయతు జయతు దేవో దేవకీనందనోఽయం
జయతు జయతు కృష్ణో వృష్ణివంశప్రదీపః ।
జయతు జయతు మేఘశ్యామలః కోమలాంగో
జయతు జయతు పృథ్వీభారనాశో ముకుందః ॥ 2 ॥

ముకుంద మూర్ధ్నా ప్రణిపత్య యాచే
భవంతమేకాంతమియంతమర్థమ్ ।
అవిస్మృతిస్త్వచ్ఛరణారవిందే
భవే భవే మేఽస్తు భవత్ప్రసాదాత్ ॥ 3 ॥

నాహం వందే తవ చరణయోర్ద్వంద్వమద్వంద్వహేతోః
కుంభీపాకం గురుమపి హరే నారకం నాపనేతుమ్ ।
రమ్యారామామృదుతనులతా నందనే నాపి రంతుం
భావే భావే హృదయభవనే భావయేయం భవంతమ్ ॥ 4 ॥

నాస్థా ధర్మే న వసునిచయే నైవ కామోపభోగే
యద్యద్భవ్యం భవతు భగవన్ పూర్వకర్మానురూపమ్ ।
ఏతత్ప్రార్థ్యం మమ బహుమతం జన్మజన్మాంతరేఽపి
త్వత్ప్రదాంభోరుహయుగగతా నిశ్చలా భక్తిరస్తు ॥ 5 ॥

దివి వా భువి వా మమాస్తు వాసో
నరకే వా నరకాంతక ప్రకామమ్ ।
అవధీరిత శారదారవిందౌ
చరణౌ తే మరణేఽపి చింతయామి ॥ 6 ॥

కృష్ణ త్వదీయ పదపంకజపంజరాంత-
-మద్యైవ మే విశతు మానసరాజహంసః ।
ప్రాణప్రయాణసమయే కఫవాతపిత్తైః
కంఠావరోధనవిధౌ స్మరణం కుతస్తే ॥ 7 ॥

చింతయామి హరిమేవ సంతతం
మందమంద హసితాననాంబుజం
నందగోపతనయం పరాత్పరం
నారదాదిమునిబృందవందితమ్ ॥ 8 ॥

కరచరణసరోజే కాంతిమన్నేత్రమీనే
శ్రమముపి భుజవీచివ్యాకులేఽగాధమార్గే ।
హరిసరసి విగాహ్యోపీయ తేజోజలౌఘం
భవమరుపరిఖిన్నః ఖేదమద్య త్యజామి ॥ 9 ॥

సరసిజనయనే సశంఖచక్రే
మురభిది మా విరమ స్వచిత్త రంతుమ్ ।
సుఖతరమపరం న జాతు జానే
హరిచరణస్మరణామృతేన తుల్యమ్ ॥ 10 ॥

మా భీర్మందమనో విచింత్య బహుధా యామీశ్చిరం యాతనాః
నామీ నః ప్రభవంతి పాపరిపవః స్వామీ నను శ్రీధరః ।
ఆలస్యం వ్యపనీయ భక్తిసులభం ధ్యాయస్వ నారాయణం
లోకస్య వ్యసనాపనోదనకరో దాసస్య కిం న క్షమః ॥ 11 ॥

భవజలధిగతానాం ద్వంద్వవాతాహతానాం
 సుతదుహితృకళత్రత్రాణభారార్ధితానామ్ |
 విషమవిషయతోయే మజ్జతామప్లవానాం
 భవతు శరణమేకో విష్ణుపోతో నరాణామ్ || 12 ||

భవజలధిమగాధం దుస్తరం నిస్తరేయం
 కథమహమితి చేతో మా స్మ గాః కాతరత్వమ్ |
 సరసిజదృశి దేవే తావకీ భక్తిరేకా
 నరకభిది నిషణ్ణా తారయిష్యత్యవశ్యమ్ || 13 ||

తృష్ణాతోయే మదనపవనోద్ఘాత మోహోర్మిమాలే
 దారావర్తే తనయసహజగ్రాహసంఘాకులే చ |
 సంసారాఖ్యే మహతి జలధౌ మజ్జతాం నస్తిధామన్
 పాదాంభోజే వరద భవతో భక్తినావం ప్రయచ్ఛ || 14 ||

మాద్రాక్షం క్షీణపుణ్యాన్ క్షణమపి భవతో భక్తిహీనాన్పదాభ్యే
 మాశ్రౌషం శ్రావ్యబంధం తవ చరితమపాస్యాన్యదాఖ్యానజాతమ్ |
 మాస్మార్షం మాధవ త్వామపి భువనపతే చేతసాపహ్నువానా-
 -న్మాభూవం త్వత్సపర్యావ్యతికరరహితో జన్మజన్మాంతరేఽపి || 15 ||

జిహ్వే కీర్తయ కేశవం మురరిపుం చేతో భజ శ్రీధరం
 పాణిద్వంద్వ సమర్చయాచ్యుతకథాః శ్రోత్రద్వయ త్వం శృణు |
 కృష్ణం లోకయ లోచనద్వయ హరేర్గచ్ఛాంఘ్రియుగ్మలయం
 జిఘ్రు ఘ్రూణ ముకుందపాదతులసీం మూర్ధన్నమాధోక్షజమ్ || 16 ||

హే లోకాః శృణుత ప్రసూతిమరణవ్యాధేశ్చికిత్సామిమాం
 యోగజ్ఞాః సముదాహరంతి మునయో యాం యాజ్ఞవల్క్యాదయః |
 అంతర్జ్యోతిరమేయమేకమమృతం కృష్ణాఖ్యమాపీయతాం
 తత్ప్రీతం పరమోషధం వితనుతే నిర్వాణమాత్యంతికమ్ || 17 ||

హే మర్త్యాః పరమం హితం శృణుత వో వక్ష్యామి సంక్షేపతః
 సంసారార్థవమాపదూర్మిబహుళం సమ్యక్ప్రవిశ్య స్థితాః ।
 నానాజ్ఞానమపాస్య చేతసి నమో నారాయణాయేత్యముం
 మంత్రం సప్రణవం ప్రణామసహితం ప్రావర్తయధ్వం ముహూః ॥ 18 ॥

పృథ్వీరేణురణుః పయాంసి కణికాః ఫల్గుః స్ఫులింగో లఘు-
 -స్తేజో నిఃశ్వసనం మరుత్తనుతరం రంధ్రం సుసూక్ష్మం నభః ।
 క్షుద్రా రుద్రపితామహప్రభృతయః కీటాః సమస్తాః సురాః
 దృష్టే యత్ర స తావకో విజయతే భూమావధూతావధిః ॥ 19 ॥

బద్ధేనాంజలినా నతేన శిరసా గాత్రైః సరోమోధమైః
 కంఠేన స్వరగధదేన నయనేనోద్ధీర్ణబాష్పాంబునా ।
 నిత్యం త్వచ్ఛరణారవిందయుగళ ధ్యానామృతాస్వాదినా-
 -మస్మాకం సరసీరుహోక్ష సతతం సంపద్యతాం జీవితమ్ ॥ 20 ॥

హే గోపాలక హే కృపాజలనిధే హే సింధుకన్యాపతే
 హే కంసాంతక హే గజేంద్రకరుణాపారీణ హే మాధవ ।
 హే రామానుజ హే జగత్త్రయగురో హే పుండరీకాక్ష మాం
 హే గోపీజననాథ పాలయ పరం జానామి న త్వాం వినా ॥ 21 ॥

భక్తాపాయభుజంగగారుడమణి సైలోక్యరక్షామణిః
 గోపీలోచనచాతకాంబుదమణిః సౌందర్యముద్రామణిః ।
 యః కాంతామణి రుక్మిణీ ఘనకుచద్వంద్వైకభూషామణిః
 శ్రేయో దేవశిఖామణిర్దిశతు నో గోపాలచూడామణిః ॥ 22 ॥

శత్రుచ్చేదైకమంత్రం సకలముపనిషద్వాక్యసంపూజ్యమంత్రం
 సంసారోత్తారమంత్రం సముపచితతమః సంఘనిర్యాణమంత్రమ్ ।
 సర్వైశ్వర్యైకమంత్రం వ్యసనభుజగసందష్టసంత్రాణమంత్రం
 జిహ్వేశ్రీకృష్ణమంత్రం జప జప సతతం జన్మసాఫల్యమంత్రమ్ ॥ 23 ॥

వ్యామోహ ప్రశమౌషధం మునిమనోవృత్తి ప్రవృత్త్యాషధం
 దైత్యేంద్రార్తికరౌషధం త్రిభువనీ సంజీవనైకౌషధమ్ ।
 భక్తాత్యంతహితౌషధం భవభయప్రధ్వంసనైకౌషధం
 శ్రేయఃప్రాప్తికరౌషధం పిబ మనః శ్రీకృష్ణదివ్యౌషధమ్ ॥ 24 ॥

ఆమ్నాయాభ్యసనాన్యరణ్యరుదితం వేదవ్రతాన్యన్వహం
 మేదశ్చేదఫలాని పూర్తవిధయః సర్వే హుతం భస్మని ।
 తీర్థానామవగాహనాని చ గజస్నానం వినా యత్పద-
 -ద్యంద్వాంభోరుహసంస్మృతిర్విజయతే దేవః స నారాయణః ॥ 25 ॥

శ్రీమన్నామ ప్రోచ్య నారాయణాఖ్యం
 కే న ప్రాపుర్వాంఛితం పాపినోఽపి ।
 హా నః పూర్వం వాక్రృవృత్తా న తస్మిన్
 తేన ప్రాప్తం గర్భవాసాదిదుఃఖమ్ ॥ 26 ॥

మజ్జన్మనః ఫలమిదం మధుకైటభారే
 మత్పార్థనీయ మదనుగ్రహ ఏష ఏవ ।
 త్వద్భృత్యభృత్య పరిచారక భృత్యభృత్య
 భృత్యస్య భృత్య ఇతి మాం స్మర లోకనాథ ॥ 27 ॥

నాథే నః పురుషోత్తమే త్రిజగతామేకాధిపే చేతసా
 సేవ్యే స్వస్య పదస్య దాతరి సురే నారాయణే తిష్ఠతి ।
 యం కంచిత్పురుషాధమం కతిపయగ్రామేశమల్పార్థదం
 సేవాయై మృగయామహే నరమహౌ మూకా వరాకా వయమ్ ॥ 28 ॥

మదన పరిహర స్థితిం మదీయే
 మనసి ముకుందపదారవిందధామ్ని ।
 హరనయనకృశానునా కృశోఽసి
 స్మరసి న చక్రపరాక్రమం మురారేః ॥ 29 ॥

తత్త్వం బ్రువాణాని పరం పరస్మా-
-న్మధు క్షరంతీవ సతాం ఫలాని ।
ప్రావర్తయ ప్రాంజలిరస్మి జిహ్వే
నామాని నారాయణ గోచరాణి ॥ 30 ॥

ఇదం శరీరం పరిణామపేశలం
పతత్యవశ్యం శ్లథసంధిజర్జరమ్ ।
కిమౌషధైః క్లిశ్యసి మూఢ దుర్మతే
నిరామయం కృష్ణరసాయనం పిబ ॥ 31 ॥

దారా వారాకరవరసుతా తే తనూజో విరించిః
స్తోతా వేదస్తవ సురగణో భృత్యవర్గః ప్రసాదః ।
ముక్తిర్మాయా జగదవికలం తావకీ దేవకీ తే
మాతా మిత్రం బలరిపుసుతస్త్యయ్యతోఽన్యన్న జానే ॥ 32 ॥

కృష్ణో రక్షతు నో జగత్త్రయగురుః కృష్ణం నమస్యామ్యహం
కృష్ణేనామరశత్రవో వినిహతాః కృష్ణాయ తస్మై నమః ।
కృష్ణాదేవ సముత్థితం జగదిదం కృష్ణస్య దానోఽస్మ్యహం
కృష్ణే తిష్ఠతి సర్వమేతదఖిలం హే కృష్ణ రక్షస్వ మామ్ ॥ 33 ॥

తత్త్వం ప్రసీద భగవన్ కురు మయ్యనాథే
విష్ణో కృపాం పరమకారుణికః కిల త్వమ్ ।
సంసారసాగరనిమగ్నమనంతదీన-
-ముద్ధర్తుమర్హసి హరే పురుషోత్తమోఽసి ॥ 34 ॥

నమామి నారాయణపాదపంకజం
కరోమి నారాయణపూజనం సదా ।
వదామి నారాయణనామ నిర్మలం
స్మరామి నారాయణతత్త్వమవ్యయమ్ ॥ 35 ॥

శ్రీనాథ నారాయణ వాసుదేవ
శ్రీకృష్ణ భక్తప్రియ చక్రపాణే ।
శ్రీపద్మనాభాచ్యుత కైటభారే
శ్రీరామ పద్మాక్ష హరే మురారే ॥ 36 ॥

అనంత వైకుంఠ ముకుంద కృష్ణ
గోవింద దామోదర మాధవేతి ।
వక్తుం సమర్థోఽపి న వక్తి కశ్చి-
-దహో జనానాం వ్యసనాభిముఖ్యమ్ ॥ 37 ॥

ధ్యాయంతి యే విష్ణుమనంతమవ్యయం
హృత్పద్మమధ్యే సతతం వ్యవస్థితమ్ ।
సమాహితానాం సతతాభయప్రదం
తే యాంతి సిద్ధిం పరమాం చ వైష్ణవీమ్ ॥ 38 ॥

క్షీరసాగరతరంగశీకరా-
-౨౨సారతారకితచారుమూర్తయే ।
భోగిభోగశయనీయశాయినే
మాధవాయ మధువిద్విషే నమః ॥ 39 ॥

యస్య ప్రియౌ శ్రుతిధరౌ కవిలోకవీరౌ
మిత్రే ద్విజన్మవరపద్మశరావభూతామ్ ।
తేనాంబుజాక్షచరణాంబుజషట్పదేన
రాజ్ఞా కృతా కృతిరియం కులశేఖరేణ ॥ 40 ॥

ఇతి కులశేఖర ప్రణీతం ముకుందమాలా ।

✧x.....°* *°*.....x✧

Free download PDF of all types of mantra, stotram,vandana,arati: chalisapdf.net